

## ناول: باغ وفا

### مصنفہ کا نام: سحرش گلزار

اس کا دل تیزی سے دھڑک رہا تھا۔ اس نے خود کو آئینے میں دیکھا۔ رائل بلیو کلر کا گاؤن اس کی خوبصورتی میں اضافہ کر رہا تھا، لیکن اس کے چہرے کی اڑتی رنگت اس خوبصورتی کو زائل کر رہی تھی۔ آج اسے معلوم ہوا تھا کہ گھر والوں سے جھوٹ بولنا کتنا دشوار گزار ہوتا ہے۔ لیکن اگر ایک جھوٹ بولنے سے اس کے خاندان والوں کا وقار قائم رہ سکتا ہے تو اسے اس جھوٹ کو بولنے سے بالکل بھی شرمندگی نہیں ہوئی تھی۔ وہ ذلت اور رسوائی کو دہلیز پہ آنے سے پہلے خیر باد کہنا چاہتی تھی۔ اس نے آنکھوں میں کا جل لگایا اور ہونٹوں پہ ہلکا سا لپ گلوں لگایا۔ وہ بہت زیادہ تیار ہو کر نہیں جانا چاہتی تھی۔ اس نے شیشے کے سامنے کھڑے ہو کر رائل بلیو کلر کا ہی حجاب لیا۔ اسی دوران اس کی ایک سہیلی گھر کے باہر کار کا ہارن بجانے لگی۔ آخر وہ مشکل گھڑی آچکی تھی۔

کسی نامحرم سے ملنا اس کے لیے ایسا تھا جیسا کوئی پہاڑ سر کرنے کا ہے۔ لیکن اگر اس پہاڑ کو سر کرنے سے اسے ذہنی سکون مل سکتا تھا تو وہ اس کو ضرور سر کرے گی۔

”اے اللہ! اس جھوٹ کے لیے مجھے معاف کرنا، لیکن تو جانتا ہے میرا ارادہ غلط نہیں ہے۔ میں اپنے والد اور بھائیوں کا سر جھکانا نہیں چاہتی۔ مجھے ہمت دینا۔“ یہ دعا کرتے ہی اس نے ایک گہرا سانس لیا، اور سیڑھیاں اترتی گئی۔ گاڑی میں اس کی سہیلی اس کا انتظار کر رہی تھی۔ اس کو دیکھتے ہی اس کی سہیلی نے اس کی تعریف کی۔ نہ چاہتے ہوئے بھی وہ مسکرا نہ سکی۔ وہ اس خوبصورت چہرے کے پیچھے چھپی پریشانی دیکھ سکتی تھی۔ وہ اس کی دوست کے ساتھ ساتھ اس کی بہن بھی تھی۔ جس سے وہ کبھی بھی کچھ نہیں چھپاتی تھی۔

”ایک دوست کی حیثیت سے میں تمہیں ایک بار پھر مشورہ دینا چاہوں گی، کہ اس سے ملنے سے پہلے ایک بار پھر سے سوچ لو۔ تم اس کی فطرت سے بھی اچھی طرح واقف ہو۔ اگر اس نے کچھ۔۔۔۔۔ وہ کچھ کہتے کہتے خاموش ہو گئی تھی۔

”پلیز سوہا! میں پہلے ہی بہت زیادہ ڈری ہوئی ہوں مجھے اور مت ڈراؤ۔ تھوڑی دیر میں وہ اس کے گھر کے باہر تھی۔ چونکہ وہ ڈیفنس میں رہتا تھا، اس لیے اس ایریا میں آتے ہی اس نے اس کو کال کرنا مناسب سمجھا۔ حریم کی کال دیکھتے ہی اس کا دل تیزی سے دھڑکا۔ اس نے اس کو اپنے گھر کا ایڈریس سمجھا دیا تھا۔ دھڑکتے دل کے ساتھ وہ گاڑی سے اتری۔ سوہا گاڑی میں ہی بیٹھی رہی۔ اور وہ گہرے گہرے سانس لیتے ہوئے گیٹ کے اندرونی حصے میں چلی گئی۔



یہ پہلی بار ہوا تھا کہ ایک پوری رات اور دن گزار جانے کے بعد بھی کوئی اس کو منانے نہیں آیا تھا۔ اس نے اپنی بات منوانے کے لیے ہر حربہ اختیار کر لیا تھا اور جب کوئی حربہ کارگر نہیں ہوا تو اس نے خود کو کمرے میں بند کرنے کا فیصلہ کر لیا تھا۔ ایک دو، بار ملازمہ نے کھانا کھانے کے لیے اس کے کمرے کا دروازہ کھٹکھٹایا تھا۔ اسے ایک پل کے لیے لگا شایدا اس کے بابا جانی یا پھر بھائی ہوں گے، جو اس کی بات ماننے کے لیے تیار ہو گئے ہوں گے۔ لیکن ملازمہ کی آواز سن کر وہ اور طیش میں آ گئی تھی۔

”کیا اس کی اس گھر میں یہ حیثیت رہ گئی تھی۔ اگر کسی کو میرے بھوکا رہنے سے کوئی فرق نہیں پڑتا تو میں بھی کھانا نہیں کھاؤں گی۔“ آنکھوں سے آنسو صاف کرتے ہوئے اس نے دل میں ٹھان لی اور جھڑکتے ہوئے ملازمہ کو جانے کے لیے کہہ دیا۔

وہ اپنے کمرے میں بیٹھی رو رہی تھی، وہ کل سے بھوکھی تھی لیکن اسے اپنی بھوک کا بالکل بھی احساس نہیں تھا۔ وہ ٹھوڑی کو گھٹنوں پر رکھ کر مسلسل آنسو بہائے جا رہی تھی۔ اس کے آنسو ہاتھ کی پشت سے ہوتے ہوئے گھٹنوں پر گر رہے تھے۔ ساری رات رونے کی وجہ سے اس کی آنکھوں کے گرد سیاہ ہلکے پڑ چکے تھے۔ چونکہ وہ زیادہ افسردہ تھی، اس لیے وہ ساری رات سو نہیں سکی تھی۔ حریم کو جنم دینے کے بعد اس کی

امی جان تو دنیا سے رخصت ہو چکی تھی مگر اس کے بابا جانی نے زندگی میں کبھی بھی اس کو ماں کی کمی کا احساس نہیں دلایا تھا لیکن آج جب وہ مغموم بیٹھی تھی تو اس کو اپنی امی جان کی یاد ستانے لگی تھی۔ وہ بار بار یہ سوچ رہی تھی کہ اگر آج وہ زندہ ہوتی تو وہ اس کو کبھی بھی اس حالت میں نہ دیکھ سکتی تھی۔

حریم کا معصوم سفید رنگت چہرہ مسلسل رونے کی وجہ سے سرخی مائل نظر آ رہا تھا۔ اس کی آنکھیں بھی رات بھر لگا تار آنسو بہانے کی وجہ سے سو جھمی ہوئی تھیں۔ اس کا دوپٹہ جو ہمیشہ سر پر لپٹا رہتا تھا۔ غصے میں وہ بھی اس نے سر سے اتار کر بیڈ کے ایک طرف پھینکا ہوا تھا۔ اس کے بال بھی (جو اتنے سلکی اور گھنے تھے) اس کے بازوؤں کو ڈھانپنے ہوئے تھے۔ تین بھائیوں کی اکلوتی بہن نے آج خود کو کمرے میں بند کیا ہوا تھا۔ اس کی اس اداسی کا اثر پورے گھر پر بھی تھا۔ اس کی وجہ سے گھر کے در و دیوار بھی افسردہ تھے۔ صبح کے وقت ناشتے کی میز پر حریم کے بابا جان، اس کا بڑا بھائی اور اسد بیٹھے ہوئے تھے۔ حریم کی ناراضگی کی وجہ سے کوئی بھی صحیح طریقے سے ناشتہ نہیں کر رہا تھا۔ ”اسد تم ناشتہ کیوں نہیں کر رہے ہو؟“ احمر نے بڑے بھائی ہونے کی حیثیت سے اپنے سے چھوٹے بھائی سے پوچھا۔

”وہ..... بھائی بھوک نہیں ہے۔“ اس نے منہ لٹکاتے ہوئے کہا۔

”کل رات بھی تم لوگوں نے کچھ نہیں کھایا تھا۔ آخر تم دونوں کے ساتھ مسئلہ کیا ہے؟“ ان دونوں کے رویے کو دیکھتے ہوئے بابا جان نے تھوڑے تلخ لہجے میں کہا، لیکن ان کی بات کا دونوں پہ کوئی اثر نہیں ہوا۔ حریم کا خیال دل میں لیے دونوں بھائی خاموش بیٹھے کھانے کو گھور رہے تھے اور اسد تو ٹیبل پر پڑے چیچ سے کھیلنے لگا۔ گھر میں اداسی اور ویرانی کی وجہ سے چیچ کی آواز بھی پورے گھر میں گونج رہی تھی۔

”بابا جان! آپ حریم کی بات مان کیوں نہیں لیتے؟“ احمر نے ڈانٹنگ ٹیبل کی خاموشی کو توڑتے ہوئے بہت مؤدبانہ انداز میں کہا۔

”احمر! بڑے بھائی کی حیثیت سے تمہارا یہ فرض بنتا ہے کہ تم حریم کو سمجھاؤ لیکن اُلٹا تم اس کو سمجھانے کی بجائے میرے سامنے اس کی وکالت کر رہے ہو۔ میں نے اس کی آج تک ہر ضد پوری کی ہے لیکن اس بار میں اس کی ہرگز یہ ضد پوری نہیں ہونے دوں گا۔“ یہ کہتے ہی انھوں نے جوس کا گلاس اٹھایا اور اس کو پینے لگے۔

”بابا جان! احمر بھائی ٹھیک کہہ رہے ہیں۔ ہمیں اب حریم کی بات مان لینی چاہیے۔“ اسد نے بھی نظریں چراتے ہوئے ہمت دکھاتے ہوئے بابا جان سے بات کی۔ اس کی بات سنتے ہی بابا جان نے گلاس ٹیبل پہ رکھا اور اسد کو گھورنے لگے۔

”تم دونوں کے تو دماغ خراب ہو گئے ہیں۔“ یہ کہہ کر وہ اٹھنے ہی لگے تھے، جب انھوں نے دروازے سے بلال کو کپڑوں کا بیگ کندھے پہ ڈالے ڈانٹنگ ٹیبل پہ آتے دیکھا۔

”السلام علیکم!“ بلال نے بابا جان سے پیار لیا اور احمر اور اسد کی طرف سے سلام کا جواب نہ پا کر انھیں دوبارہ سلام کیا۔ انھوں نے منہ بسورے سلام کا جواب دیا۔

”کیا ہوا سب کے منہ کیوں لٹکے ہوئے ہیں؟ مجھے تو لگا تھا میرے اس سر پر انز سے آپ بہت خوش ہوں گے، لیکن لگتا ہے کہ آپ لوگوں کو خوشی نہیں ہوئی۔“ بلال گھر کے حالات سے بے خبر مسکراتے ہوئے بات کر رہا تھا۔

”بابا جان ان دونوں کو کیا ہوا ہے لگتا ہے انھیں آپ سے خوب ڈانٹ پڑی ہے۔“ یہ کہتے ہی اس نے بے نیازی میں قہقہہ بلند کیا۔

”ان کو چھوڑو، آؤ بلال بیٹا! بیٹھو ناشتہ کرو، ہاسٹل سے اچانک کیسے آنا ہوا؟“

”بابا جان! دراصل میں میڈیکل کی پڑھائی سے بور ہو چکا تھا۔ سوچا ایک چکر گھر کا ہی لگا آؤں، تاکہ میرا دل بھی بہل جائے اور آپ لوگوں سے ملاقات بھی ہو جائے۔“ ڈانٹنگ ٹیبل کی چنیر پر بے تکلفی سے بیٹھتے ہوئے اس نے کہا۔

”حریم کہاں ہے؟ بابا جان! کیا وہ اب تک سو رہی ہے؟“ وہ سب کی طرف دیکھتے ہوئے پوچھ رہا تھا۔ ”سب کچھ ٹھیک تو ہے۔“ اس نے ایک ہی مرتبہ اتنے زیادہ سوال پوچھ لیے۔ اس نے ارد گرد نظر دوڑائی لیکن اس کو حریم نظر نہ آئی۔ اس کی نظر اسے ڈھونڈتے ہوئے کچن تک بھی چلی گئی۔

”حریم..... حریم.....“ وہ اس کو پکارتا ہوا پورے گھر میں ڈھونڈ رہا تھا۔ ”باباجان حریم کدھر ہے؟ وہ نظر نہیں آرہی آج تو سنڈے ہے۔ کالج بھی نہیں گئی ہوگی۔“

”حریم نے خود کو کمرے میں بند کیا ہوا ہے۔“ احمر نے ٹیبل پہ پڑے چچ کو گھماتے ہوئے کہا۔  
 ”مگر کیوں ایسی کیا بات ہوگئی تھی جو نوبت یہاں تک پہنچ گئی۔“ یہ بات سنتے ہی اس کے ماتھے پر شکن پڑ گئے۔ ”اگر وہ ناراض تھی تو آپ لوگوں نے اسے منایا کیوں نہیں؟“ ماتھے پہ شکن اور زیادہ پڑ چکے تھے۔  
 ”بلال بیٹا! کچھ باتیں ایسی ہوتی ہیں جس میں بچوں کی نہیں مانی جاتی۔“  
 ”ایسی کون سی بات ہوگئی ہے باباجان! جس کی وجہ سے آپ اتنے سخت دل ہو چکے ہیں کہ آپ کو حریم کے ساتھ یہ برتاؤ کرنا پڑ رہا ہے۔“

”بیٹا! اس کے کالج کا ٹور جارہا ہے اور وہ ضد پہ ہے کہ اُسے بھی ساتھ جانا ہے۔“  
 ”باباجان! اس میں نہ ماننے والی کوئی بات تو نہیں۔ میں بھی تو یونیورسٹی کے ٹور پر جاتا ہوں، آپ نے تو مجھے کبھی نہیں روکا تو آج پھر آپ حریم کو کیوں منع کر رہے ہیں، یہ شاید اس کا پہلا ٹور ہے اور اس نے کبھی کہیں جانے کی ضد بھی نہیں کی، اس لیے آپ اسے منع کر رہے ہیں۔“ حریم کی حمایت میں وہ بولتا ہی چلا گیا یہ ایک بھائی کی بہن کے لیے محبت تھی جس نے اس کو اُس کے لیے بولنے پر مجبور کیا۔  
 ”بلال! تم ایک لڑکے ہو، تم جاسکتے ہو لیکن لڑکیوں کا یوں ہفتوں باہر ہنا مناسب نہیں ہے۔ اگر ایک دو دن کی بات ہوتی تو شاید میں اس کو جانے کی اجازت دے بھی دیتا لیکن وہ پورے چار دن کے لیے گلگت جانے کی ضد کر رہی ہے، اور تم آج کل پاکستان کے حالات سے بھی باخبر ہو، کب کیا ہو جائے پتہ ہی نہیں چلتا۔ وہاں اس کے ساتھ کچھ بھی ہو سکتا ہے۔ برف باری کی وجہ سے راستے بلاک ہو سکتے ہیں۔ یہاں تو ہم سب اس کے ساتھ ہوتے ہیں، وہاں اس کی دیکھ بھال کرنے والا کون ہوگا؟“ انہوں نے دل میں اٹھنے والے خدشات کو ظاہر کیا۔

”باباجان! ہماری ایک ہی تو بہن ہے، اگر وہ جانا چاہتی ہے تو اسے بھیج دیں۔ آپ اس کی کالج ٹیچرز سے بات کریں۔ وہاں وہ اس کا دھیان رکھ لیں گی اور حریم تنہا کب جا رہی ہے۔ کالج کی باقی لڑکیاں بھی تو جا رہی ہوں گی، اور یہ اس کا فائلئر بھی تو ہے۔ کیا پتہ اسے بعد میں اپنی دوستوں کا ساتھ نصیب ہو یا نہ ہو۔“ بلال ہر ممکن کوشش کر رہا تھا کہ وہ حریم کے لیے باباجان سے اجازت لے لے لیکن اس کے باباجان نے اس کو اجازت نہ دی۔

”دیکھو بلال! مجھ سے فضول بحث نہ کرو۔ اگر سمجھانا ہے تو جا کر اپنی بہن کو سمجھاؤ۔ اسے جا کر بتاؤ کہ ہم اس کے بغیر اتنے دن نہیں گزار سکتے۔ تم تینوں مجھے بتاؤ کیا تم لوگ چار دن تک اسے دیکھے بنا رہ سکتے ہو؟“ تینوں کے پاس اس کے سوال کا کوئی جواب نہیں تھا۔ بلال کو باباجان کی بات سمجھ آ چکی تھی۔

”باباجان! شاید آپ ٹھیک کہہ رہے ہیں، ہمیں حریم کو سمجھانا چاہیے۔“ اس نے ہونٹوں کو بھینچتے ہوئے کہا۔ ”احمر بھائی! آپ اس سے بات کریں۔ آپ کی بات تو وہ مان لیتی ہے۔“

”تمہیں کیا لگتا ہے کہ ہم نے اسے سمجھانے کی کوشش نہیں کی۔ ہم نے اسے بڑا سمجھایا ہے بلال، وہ کسی کی بات نہیں سن رہی، تم تو جانتے ہو کہ وہ کتنی ضدی ہے، تم ہی جا کر ایک بار کوشش کرو۔ شاید تمہارے کہنے پہ وہ اپنی ضد چھوڑ دے۔“

”میں کوشش کرتا ہوں بھائی جان شاید وہ میری بات مان جائے۔“ وہ ناشتہ کیے بنا ہی حریم کے کمرے تک گیا جو سیڑھیوں کی مسافت طے کرنے کے بعد اوپر کی جانب بنایا گیا تھا۔ وہ یک لخت سیڑھیاں چڑھتے ہوئے حریم کے دروازے تک گیا۔

”دروازہ کھولو حریم!“ بلال کی آواز سنتے ہی حریم کا دل تو چا پا کہ فوراً اُٹھے اور دروازہ کھول دے کیونکہ جتنی محبت بلال کو حریم سے تھی۔ اس سے کہیں زیادہ حریم کو اپنے بھائی سے تھی۔ اس کی وجہ یہ بھی تھی کہ بلال عمر کے لحاظ سے حریم سے دو سال بڑا تھا، اور اسی وجہ سے بلال جب کبھی ہاسٹل سے آتا تھا تو حریم کی خوشی کی انتہا نہ ہوتی تھی۔ وہ پوری فیملی کے ساتھ آؤٹنگ کے لیے جاتے تھے، خوب انجوائے کرتے تھے۔ بلال اپنی چھٹیاں اچھے انداز سے گزار کر جاتا تھا۔ حریم سب سے زیادہ فرینک اپنے بھائی بلال سے تھی اور وہ اس سے اپنی ہر

بات شیر بھی کرتی تھی۔ اس لیے آج بھی وہ بلال کے سینے سے لگ کر اپنا حال احوال اسے بتانا چاہتی تھی، لیکن اس نے غصے میں ایسے نہیں کیا۔

”دروازہ کھولو حریم!، دیکھو میں مسئلے کا حل نکال لوں گا۔“ وہ مسلسل دروازہ کھٹکھٹا رہا تھا لیکن حریم دروازہ نہیں کھول رہی تھی۔  
 ”بلال بھائی! آپ جانیں، مجھے کسی سے کوئی بات نہیں کرنی۔ کسی کو مجھ سے پیار ہی نہیں ہے۔ آپ سب جھوٹ بولتے ہیں کہ آپ سب مجھ سے محبت کرتے ہیں۔“ اس نے رات بھر کا غبار دل سے نکالا۔ اتنے گھنٹے ناراض رہنے کے باوجود بھی حریم کی آواز بھرائی ہوئی تھی۔ ”آپ جانیں بلال بھائی میں دروازہ نہیں کھولوں گی۔ مجھے میرے حال پر چھوڑ دیں، میری وجہ سے کسی کو بھی پریشان ہونے کی ضرورت نہیں ہے۔“

”یہ کیا بچپنا ہے حریم! تمہیں اچھی طرح معلوم ہے کہ ہم سب تم سے کتنا پیار کرتے ہیں۔ حریم دیکھو، میں تم سے وعدہ کرتا ہوں کہ ہاسٹل واپس تب تک نہیں جاؤں گا۔ جب تک تمہیں اجازت نہ دلوادوں۔“ اس نے دروازہ کھٹکھٹاتے ہوئے کہا۔  
 اس کی بات سنتے ہی حریم نے دروازہ کھولا کیونکہ وہ اچھی طرح جانتی تھی کہ بلال نے کبھی بھی وعدہ خلافی نہیں کی۔ ”یہ کیا حال بنایا ہوا ہے حریم؟“ بلال نے حیرانی سے اس کی طرف دیکھتے ہوئے کہا۔ ”یہ آنکھوں کے گرد سیاہ حلقے، یہ سو جی ہوئی آنکھیں، یہ سب کیا ہے حریم؟“ حریم، بلال کے سینے سے لگ گئی اور زار و قطار رونے لگی۔

”بھائی! کوئی مجھ سے پیار نہیں کرتا۔ کسی کو میری پرواہ نہیں ہے۔“ اس نے اس کے سینے سے لگے اپنے ہاتھ کی پشت سے آنسو صاف کرتے ہوئے کہا۔ بلال نے اس کے سر پر شفقت بھرا ہاتھ رکھا اور اسے یقین دلایا کہ سب اس سے کتنا پیار کرتے ہیں۔ بلال نے اپنی انگلیوں کے پوروں سے اس کے آنسو بھی صاف کیے۔

”بھائی! آپ بابا جانی سے بات کریں گے؟ میں کبھی بھی اپنے دوستوں کے ساتھ کہیں نہیں گئی۔ اب میں ان کے ساتھ جانا چاہتی ہوں۔“ اس نے روتے ہوئے کہا۔

”ہاں کروں گا۔ چھاتم ہاتھ منہ دھو کر نیچے آ جاؤ۔ ساتھ بیٹھ کر ناشتہ کریں گے۔ اتنے میں بابا جانی سے بات کرتا ہوں، جلدی آ جانا مجھے بہت بھوک لگی ہوئی ہے۔“ وہ مسکراتے ہوئے یہ کہہ کر سیڑھیاں اترتا گیا۔

”صغریٰ آیا! بابا جان کہاں ہیں؟“ بلال نے اپنی خادمہ سے پوچھا۔ ”صاحب لائبریری میں ہیں۔“ اس نے گھر کا کام کرتے کرتے جواب دیا۔

عثمان صاحب کو کتابیں پڑھنے کا بڑا شوق تھا۔ سارا بزنس تو ان کے بڑے بیٹے احمر نے سنبھالا ہوا تھا، اس لیے وہ سارا دن گھر میں فارغ ہی رہتے تھے۔ اسی شوق میں انھوں نے گھر میں ایک چھوٹی سی لائبریری بھی بنا رکھی تھی، تاکہ ان کا ٹائم اچھے طریقے سے گزر سکے۔ وہ کتاب پڑھنے میں ہی مصروف تھے جب اچانک انہیں دروازہ کھٹکھٹانے کی آواز آئی۔ انہوں نے گلاسز اتار کر دروازے کی طرف دیکھا۔ ”اندر آ جاؤ بلال بیٹا!“ دروازے پہ نظر پڑتے ہی انہوں نے اسے اندر آنے کی اجازت دی۔

”بابا جان! کیا آپ نے حریم کی شکل دیکھی ہے، ایک دن میں اس کا چہرہ اتر سا گیا ہے۔ بابا جان! آپ تو اس کی آنکھوں میں ایک بھی آنسو برداشت نہیں کر سکتے تھے، تو آج پھر کیسے؟“..... بلال بولتے بولتے خاموش ہو گیا۔ بابا جان نے کتاب کو بند کیا اور اٹھ کھڑے ہوئے۔

”تمہیں کیا لگتا ہے بلال! کیا میں اس سے پیار نہیں کرتا، کیا مجھے اس کی پرواہ نہیں ہے، وہ مجھے جان سے بھی زیادہ عزیز ہے۔ جب سے وہ بھوکے ہیں۔ میرے حلق سے بھی ایک نوالہ اندر نہیں گیا اور تم آج مجھے الزام دے رہے ہو کہ میں اس سے پیار نہیں کرتا۔“ یہ کہتے ہی ان کی آنکھ سے آنسو گرنے لگے اور انھوں نے چشمہ اتار کر آنکھیں صاف کیں۔

”تو پھر بابا جان آپ اسے اجازت کیوں نہیں دے دیتے؟“

”بلال میں کیسے اجازت دے دوں؟ میرے جگر کا ٹکڑا ہے وہ..... اگر اسے کچھ ہو گیا تو میں کیا کروں گا جیتے جی مر جاؤں گا۔“

”بابا جان! آپ نے اس کی ہر ضد پوری کی ہے، ایک اور سہی.....“

”لیکن بلال.....“ ان کی آواز میں نمی تھی۔

”لیکن ویکن کچھ نہیں، بس آپ اسے اجازت دے دیں۔“ بلال نے اپنے بابا کو اعتماد میں لیا اور اس کے قائل کرنے پر وہ رضامند بھی ہو گئے۔ بلال جو شیلے انداز میں ان کے سینے سے لگ گیا۔

”اچھا اچھا پیار جتنا بس کرو اور حریم سے جا کر کہو کہ وہ ٹور کی تیاری کرے۔“

”نہیں بابا جان! آپ خود اس کے پاس جائیں اور یہ خوشخبری خود دیں اور پھر جلدی سے آکر ہمارے ساتھ ناشتہ کریں۔ احمر اور

اسد بھائی بھی ناشتہ کیے بنا ہی اپنے کمرے میں چلے گئے ہیں۔“

سب ناشتے کی میز پر بیٹھے تھے۔ سب کو خوشی ہوئی تھی کہ حریم نے بلال کی بات مان کر بالآخر ناشتہ کرنے کا فیصلہ کر لیا تھا، لیکن ان کی آپس میں کیا ڈیل ہوئی تھی۔ یہ کسی کو نہیں پتہ تھا۔ وہ نظریں جھکائے اپنے ناشتے میں مصروف تھی۔ وہ جانتی تھی کہ بلال اس کے لیے ضرور کچھ کرے گا۔ بنا کسی کو مخاطب کیے اس نے ناشتہ کیا اور اپنے کمرے میں چلی گئی۔ عثمان صاحب نے اس کے جانے کے بعد ناشتے کی میز پر سب کو اپنے فیصلے کے بارے میں سنایا سب خوش بھی ہوئے تھے لیکن اندر سے وہ بہت زیادہ افسردہ تھے کہ وہ اپنی جان سے پیاری بہن کے بغیر کیسے رہیں گے۔ ہر سال تینوں بھائی وقت نکال کر اسے کہیں نہ کہیں لے جایا کرتے تھے۔ اس کی حفاظت بھی کیا کرتے تھے۔ اس کو ایک لمحے کے لیے بھی آنکھوں سے اوجھل نہیں ہونے دیتے تھے لیکن اب اسے اتنی دور بھیجتے ہوئے ان کے دل میں ہول اٹھے تھے، لیکن انہیں اپنی بہن کی خوشی بھی عزیز تھی۔ سب نے ان کے فیصلے پر سر تسلیم خم کر لیا۔

حریم کمرے میں لیٹی ہوئی تھی جب اسے کسی کے اندر آنے کی آواز سنائی دی۔ وہ چونک گئی اور اس نے لیٹے لیٹے ہی اپنے اوپر اوڑھی چادر کو صحیح انداز سے لیا۔

”حریم بیٹا!.....“ وہ جان گئی تھی کہ کس کی آواز ہے۔ وہ یکدم کھڑی ہو گئی۔ یہ حریم کی اپنے بابا جانی کے لیے عزت ہی تھی جس کی

وجہ سے اس نے دوپٹہ سر پر لیا اور عزت کے ساتھ بابا جانی کے سامنے کھڑی ہو گئی۔ ضد اپنی جگہ تھی لیکن وہ احترام کا دامن ہاتھ سے نہیں چھوڑنا چاہتی تھی۔ ”بیٹا! میں جانتا ہوں کہ تم ہم سب سے کتنی محبت کرتی ہو لیکن ایک چیز دھیان میں رکھنا کہ یہ دنیا بہت خوفناک ہے۔ بیٹا! اس دنیا کی مثال ایک جنگل کی سی ہے، جس میں بے تحاشا خونخوار بھیڑیے اور درندے رہتے ہیں۔ جو کسی بھی وقت کسی کو بھی نقصان پہنچا سکتے ہیں۔ تم اس وقت اپنے گھر میں محفوظ اور بحفاظت ہو، تم نے یہ دنیا نہیں دیکھی، میں نے دیکھی ہے۔ میں نے اس دنیا کو، یہاں کے رہنے والے لوگوں کو پرکھا ہے، یہ لوگ اپنے مفاد کے لیے کسی کو بھی نقصان پہنچا سکتے ہیں۔ اس لیے ان سے بچنا بہت ہی مشکل ہے۔“ حریم کو سمجھ نہیں آ رہا تھا کہ وہ آج اس کو یہ سب کچھ کیوں بتا رہے تھے۔ وہ چپ چاپ خاموشی سے کھڑی ان کی باتیں سن رہی تھی جب اچانک اس کے بابا پکارا اٹھے۔

”بیٹا! تمہارا ٹور کب جارہا ہے؟“ یہ الفاظ سن کر حریم تو جیسے ہواؤں میں اڑنے لگی۔ اس کی خوشی کی انتہا نہیں رہی تھی۔ وہ خوشی کے مارے اچھلنے لگی تھی۔ مرجھایا ہوا پھول پھر سے کھلنے لگا تھا۔ یکدم وہ ان کے سینے سے لپٹ گئی۔ ”میں بہت خوش ہوں بابا جانی۔ آپ کو

نہیں پتہ بابا جانی کہ آج آپ نے مجھے کتنی بڑی خوشی دی ہے۔“ اس نے سینے سے لگتے ہی کہا۔

”اچھا اب یہ بتاؤ کہ ٹور کب جارہا ہے؟“ انھوں نے اس کے سر پر ہاتھ پھیرا۔ ”4 جنوری کو بابا جانی!“ ”بیٹا! پھر تو وہاں

بہت سردی ہوگی۔ تم ایسا کرو کل ہی بلال کے ساتھ جا کر کچھ گرم کپڑے خرید لاؤ تاکہ وہاں کوئی مسئلہ نہ ہو۔“ انھوں نے اسے مسکراتے

ہوئے کہا۔

”اب اپنا حلیہ درست کرو۔ تم ہمیں ایسی بالکل بھی اچھی نہیں لگتی۔“

”ٹھیک ہے بابا جانی۔“ اس نے بمشکل اپنی خوشی کو کنٹرول کرتے کہا۔ یہ کہتے ہی وہ کمرے سے چل دیے۔ اُن کے جاتے ہی حریم اپنے بستر پر خوشی کے مارے اتنی زور سے گری، کہ اس کا بستر بھی اس کے اس طرح زور سے گرنے کی وجہ سے دب گیا۔ آخر کار اس کا حربہ کامیاب ہو چکا تھا، لیکن وہ نہیں جانتی تھی کہ اسے اس ضد کی کتنی بڑی قیمت چکانا پڑے گی۔ اور وہ یہ بھی نہیں جانتی تھی کہ ایک بڑی مصیبت اس کا تعاقب کر رہی تھی۔

☆....☆....☆....☆

”پیر کیسے ہو رہے ہیں؟“ شایان نے ٹی وی لاؤنج میں آتے ہی اپنے چھوٹے بھائی کبیر سے پوچھا جو دیوار میں لگی بڑی سی ایل سی ڈی پر لاؤنج کی لائٹ بند کیے صوفے پہ بیٹھا مووی دیکھنے میں مصروف تھا۔ لائٹ بند ہونے کی وجہ سے L.C.D کی لائٹ اس کے منہ پہ پڑ رہی تھی۔ وہ مووی دیکھنے میں اتنا لگن تھا کہ اسے پتہ ہی نہیں چلا کہ ٹی وی لان میں کون آیا۔

”پیر کیسے ہو رہے ہیں؟“ اس بار انہوں نے اونچی آواز میں غصے سے پوچھا۔ کبیر ہڑبڑا کر کھڑا ہو گیا اور اس کی گود میں پڑا ریموٹ بھی نیچے زمین پر گر پڑا۔ ”بھائی! آپ کب آئے؟“ کبیر نے پریشانی کے عالم میں پوچھا۔

”بس ابھی، جب آپ ایل سی ڈی پر پیر کی تیاری کر رہے تھے۔“ شایان نے طنزیہ انداز میں کہا۔

”بھائی وہ.....“ اس کی زبان تو جیسے حرکت کرنا ہی بند ہو گئی۔ وہ کچھ نہیں بول پایا۔

”اب بولتی کیوں بند ہو گئی تمہاری؟“

”بھائی..... وہ تیاری ہو گئی میری۔“ اس نے ادب سے ہاتھ باندھے سر جھکاتے ہوئے کہا۔

”ایم۔ بی۔ اے بچوں کا کھیل نہیں ہے کہ سارا دن مووی دیکھو اور تیاری ہو جائے۔ یہ فائنل ایئر ہے۔ کبیر! اگر فیل ہو گئے تو پتہ ہے ڈیڈ سے کتنی ڈانٹ پڑے گی۔“ اس بار ان کا لہجہ بڑے بھائیوں کی طرح تھا۔ جیسے بڑے بھائی اپنا رعب قائم رکھتے ہوئے اپنے سے چھوٹے بھائیوں کو ڈانٹتے ہیں۔ ”انشاء اللہ۔ بھائی! یونیورسٹی میں ٹاپ کروں گا۔“ اس نے سنجیدگی سے کہا۔

”ہونہم۔ ٹاپ“ وہ منہ میں بڑبڑایا۔ ضرور کبیر اس طرح کی تیاری سے تو ضرور ٹاپ کرو گے۔ لہجے میں پھر طنز تھا۔

”سلمیٰ خالہ۔ کھانا لگائیں۔“ وہ ملازمہ کو حکم دیتے دیتے ٹی وی لان سے باہر نکل گئے۔

”تھینک گاڈ بھائی چلے گئے۔“ کبیر بھنڈی سانس لیتے ہوئے واپس صوفے پر بیٹھ گیا اور ٹیک لگا کر سائیڈ ٹیبل پر پڑی بک کھولی۔ اچانک اس کے موبائیل پر رنگ ہوئی۔ کبیر نے فون ریسو کیا۔

”کہاں ہو یار؟“ دوسری طرف خاموشی تھی۔ ”ہیلو!..... کبیر! کچھ تو بولو۔“

”سمیر! کیا بتاؤں۔ شایان بھائی آگئے ہیں کویت سے، پھر وہی نصیحتیں؛ وہی پابندیاں شروع۔“ اس نے بک کو ایک طرف رکھتے ہوئے سرد آہ بھری۔

”یہ تو واقعی پریشانی والی بات ہے۔ پھر آج رات کے پلان کا کیا کرنا ہے؟ اب تو تم نہیں آ سکتے۔“

”نہیں سمیر! پلان کینسل نہیں ہوگا۔ میں ضرور آؤں گا۔“

”لیکن شایان بھائی۔۔۔۔۔“ سمیر بولتے بولتے خاموش ہو گیا۔

”تم اس کی فکر مت کرو۔ میں ضرور آؤں گا۔“ You just get ready at night



”جلدی سے تیار ہو جاؤ حریم۔“ یہ اسد کی آواز تھی جو جھجکتی تھی۔  
 ”کیوں بھائی؟ کہاں جانا ہے؟“ حریم نے کتاب بند کرتے ہوئے پوچھا۔  
 ”بس سر پرانز ہے تمہارے لیے، بس جلدی سے تیار ہو جاؤ۔“ یہ کہتے ہوئے وہ کمرے سے باہر نکل گیا۔ اپنے بھائی کے کہنے پر  
 حریم تیار ہونا شروع ہو گئی۔

”حریم تم کیا تیار ہو گئی ہو؟“ اس بار احمر کمرے میں آیا تھا۔ جو اچھی طرز کی پینٹ شرٹ پہنے ہوئے تھا۔  
 ”جی احمر بھائی! بس تیار ہوں۔ لیکن یہ تو بتائیں جانا کہاں ہے۔؟“  
 ”یہ سر پرانز ہے حریم! تم جلدی سے نیچے آ جاؤ۔ سب تمہارا انتظار کر رہے ہیں۔“ اس نے اس کا گال تھپتھپایا اور مسکراتا ہوا  
 سیڑھیاں اترتا گیا۔

”پیٹ نہیں کیا ہو گیا ہے گھر والوں کو کچھ بتا ہی نہیں رہے۔“ حریم نے دل ہی دل میں سوچا حریم سوچ بچار لیے اپنے کمرے سے  
 سیڑھیاں اترتی گئی۔

”بلال بھائی کہاں جا رہے ہیں؟“ بلال نے بھی اس کی بات کا جواب نہ دیا۔  
 ”بتائیں ناں۔۔۔۔۔۔“ اب اس نے اس کا ہاتھ پکڑتے ہوئے پوچھا۔

”حریم سر پرانز ہے، بتا دوں گا تو سر پرانز ختم ہو جائے گا۔“ وہ سب لوگ گاڑی میں بیٹھ گئے۔ حریم ان کے چہرے کے تاثرات  
 دیکھ کر پریشان ہو رہی تھی۔ نہ جانے کیا ہونے والا ہے۔ گاڑی ایک گھر کے قریب جا کر رُکی، یہ مسٹر عثمان کا پرانا گھر تھا۔ جب سے حریم کی  
 امی جان فوت ہوئی تھی، تب سے انہوں نے اس گھر کو بند کر دیا تھا لیکن وقتاً فوقتاً وہ اس گھر کی صفائی کر دیا کرتے تھے۔ انہوں نے اس گھر  
 سے جڑی یادوں کو محفوظ رکھا ہوا تھا۔ اس گھر کو تالہ لگا کر وہ نئے گھر میں شفٹ ہو گئے تھے۔

”ہم یہاں کیوں آئے ہیں بابا جانی؟“ حریم نے کار میں ہی بیٹھے کھڑکی سے باہر جھانکتے ہوئے پوچھا۔  
 ”تم گاڑی سے نیچے تو اترو، اندر چلو گی تو تمہیں سب کچھ پتہ چل جائے گا حریم!“

حریم پریشانی کے عالم میں نیچے اتری۔ گھر کا دروازہ کھولتے ہی اندھیرے کی وجہ سے حریم بابا جانی سے لپٹ گئی۔  
 ”بابا جانی! آپ کو پتہ ہے ناں، کہ مجھے اندھیرے سے کتنا ڈر لگتا ہے۔“ اچانک سارا گھر روشن ہو گیا، ہر طرف پپی برتھ ڈے کی  
 صدائیں گونج اٹھیں۔ پورے گھر کو اچھے طریقے سے سجایا گیا تھا۔ فرش پہ بلیو اور وائٹ فلر کے غباروں کو پھینکا گیا تھا۔ پارٹی کا تھیم ہی بلیو اور  
 وائٹ تھا۔ ایک دیوار پر حریم کی بچپن سے لے کر اب تک کی تصاویر لگائی ہوئی تھیں۔

یہ حریم کا اب تک کا سب سے بڑا سر پرانز تھا کیونکہ اس پارٹی میں اس کی بیسٹ فرینڈ ز سوا اور شامل بھی آئی ہوئی تھیں۔ ہر طرف  
 روشنی ہی روشنی تھی۔ شاید حریم اس سب کو Expect ہی نہیں کر رہی تھی۔ اس لیے اس نے فرط حیرت سے منہ پہ مسکراتے ہوئے ہاتھ رکھ  
 لیے۔ حریم کا سب سے من پسند کیک بھی ٹیبل پر پڑا تھا، اور اس پر حریم کا نام بھی لکھا ہوا تھا۔

کیک کٹنگ کے بعد ایک اور بڑا سر پرانز جو حریم کے لیے ناقابل یقین تھا۔ یہ سر پرانز اس کے تینوں بھائیوں کی طرف سے تھا۔  
 اچانک بڑی سکریں پر حریم کے بچپن کی تصاویر پوری فیملی کے ساتھ رونما ہوئیں۔ بچپن کی یادیں تازہ کر کے حریم کے پاؤں زمین پر نہیں پڑ  
 رہے تھے۔ بچپن سے لے کر اب تک کا سفر چند لمحوں میں سکریں پر تھا۔ ”پپی برتھ ڈے“ حریم کی بغل میں کھڑے ایک شخص نے ایک گفٹ  
 ہاتھ میں پکڑتے ہوئے حریم کو Wish کیا۔

”شاہ میر بھائی آپ۔“ اس نے حیران ہو کر پوچھا۔ (شاہ میر دراصل حریم کی خالہ ریحانہ کا بیٹا تھا جو حریم کو بے حد پسند کر  
 تا تھا) ”شاہ میر بھائی! خالہ اور حجاب نہیں آئیں۔“ اس نے اس کے ارد گرد نظر دوڑاتے ہوئے کہا۔  
 ”آئی ہیں۔ وہ وہاں کھڑی ہیں۔“ اس نے اس طرف اشارہ کیا جس طرف وہ کھڑی ہوئی تھیں۔

”اچھا موقع ہے حریم سے اسنے دل کی بات کرنے کا اس نے ادھر ہی کھڑے اسنے دل میں سوچا“

”حریم وہ.....وہ مجھے تم سے کچھ کہنا ہے.....“

”ہاں بولیں شاہ میر بھائی۔“

”حریم! مجھے بھائی مت کہا کرو۔“ وہ اس کے بھائی ک کہنے سے اکثر چڑ جایا کرتا تھا۔ اس کو سمجھ نہیں آتی تھی کہ وہ اس کو کیسے منع کرے کہ وہ اس کو بھائی نہ کہا کرے اور آج جب وہ اتنی اہم بات کرنے جا رہا تھا تو اس کو اور غصہ آ گیا۔ اس نے اپنے غصے کو قابو کرنے کے لیے ٹھنڈی آہ بھری۔

”تو کیا کہا کروں؟ شاہ میر بھائی!“

”پھر بھائی۔“ اس نے منہ میں بڑبڑاتے ہوئے کہا۔

”تم صرف مجھے شاہ میر کہا کرو۔“

”کیوں بھائی میں آپ کو آپ کے نام سے کیوں پکاروں؟ حجاب بھی تو آپ کو بھائی کہتی ہے۔“ اس نے اس کی بہن کا حوالہ دیا۔ اس نے ایک بار پھر سے ٹھنڈی آہ بھری۔

”مجھے اچھا لگے گا اگر تم مجھے صرف شاہ میر کہا کرو گی۔“ اس نے بمشکل مسکراتے ہوئے کہا۔

”نہیں بھائی! میں آپ کو آپ کے نام سے نہیں پکار سکتی۔ خالہ کیا کہیں گی۔“ اس نے چہرے کی معصومیت کو برقرار رکھتے ہوئے

کہا۔

”کوئی کچھ نہیں کہے گا۔ تم مجھے Next time میرے نام سے پکارنا، ٹھیک ہے۔“

”او کے شاہ میر بھائی!“ بے نیازی سے بولتے ہی وہ ادھر ادھر دیکھنے لگی۔

”تم نہیں سمجھو گی حریم۔“ شاہ میر نے ماتھے پر ہاتھ رکھتے ہوئے کہا۔

”میں کیا نہیں سمجھوں گی شاہ میر بھائی؟“ اس نے غصے سے دانت بھینچ لیے۔ خود پہ ضبط کرتا ہوا وہ وہاں سے چلا گیا۔

☆.....☆.....☆.....☆

کبیر اپنے دوست سمیر کے ساتھ جانے کے لیے بالکل تیار تھا اور کمرے میں بیٹھا اس کا انتظار کر رہا تھا۔ سمیر نے گاڑی کا ہارن نہیں بجایا تھا بلکہ اس کے موبائل پہ بیل کی تھی۔ یہ اس نے احتیاط کے لیے کیا تھا۔ سمیر کا نمبر دیکھتے ہی وہ دبے پاؤں اپنے کمرے سے نکلتا کہ اس کے بڑے بھائی کو پتہ نہ چلے۔ وہ دبے پاؤں لاؤنج سے گزرا۔ کسی باہر جاسوس کی طرح وہ آس پاس بھی دیکھ رہا تھا۔ پورچ میں کھڑے ہو کر بھی اس نے پیچھے مڑ کر سرسری سا جائزہ لیا۔ کہیں اس کا بھائی تو اس کو نہیں دیکھ رہا۔ جیسے ہی وہ گیٹ کے پاس پہنچا تو اس کے بڑے بھائی نے اس کو آواز دی۔ اس کی آواز سنبتے ہی اس کے قدم رک گئے اور اس نے پیٹھ موڑے ہی غصے سے دانت بھینچے۔

”ساری احتیاط گئی پانی میں۔ یہ کہاں سے وارد ہو گئے۔“ وہ بڑبڑا رہا تھا۔

”کہاں جا رہے ہو؟“ اس بار وہ ان کے پوچھنے پہ پیچھے مڑا۔ اور ٹھنڈی سانس لے کر ان کے سوالوں کا جواب دینے کے لیے خود کو

تیار کیا۔

”بھائی وہ.....وہ بھائی۔۔۔ میں سمیر کے گھر جا رہا ہوں۔ پرسوں لاسٹ پیپر ہے، اس کی تیاری کے سلسلے میں۔“ انداز بہت

منود بانہ تھا۔

”تمہیں پتہ ہے رات کے 9 بج رہے ہیں، یہ کوئی جانے کا وقت ہے۔ بھلا جو کچھ سمجھنا ہے مجھ سے سمجھو۔ میں بھی تمہیں اچھے طریقے سے پڑھا سکتا ہوں۔“ اس نے رخ لہجے میں کہا۔

”بھائی! بس تھوڑی دیر کے لیے جا رہا ہوں۔ وہ سوال میں آپ سے نہیں پوچھ سکتا۔ پلیز بھائی جانے دیں۔ I shall come

back soon. وہ اس کی منٹیں کر رہا تھا۔

”ایسا کون سا سوال ہے جو میں تمہیں نہیں سمجھا سکتا۔ جہاں تک مجھے یاد ہے۔ سمیر پڑھائی میں تم سے بھی گیا گزرا ہے۔“ سمیر بار

بار اس کے موبائل پہ بیل کر رہا تھا۔

”بھائی پلیز اس بار جانے دیں۔ عادل بھی آئے گا۔ میں اس سے سمجھ لوں گا۔ کم از کم آپ تو ڈیڈ کی طرح مجھ پہ سختی نہ کیا کریں

آپ کو تو میری پرابلم سمجھنی چاہئے۔ آئندہ احتیاط رکھوں گا۔“ اس کا انداز بچگانہ تھا۔ اس کے اصرار کرنے پہ اس نے جانے کی اجازت دے





کہیں وہ بدتمیزی پر نہ اتر آئیں۔“ احمر نے باہر نکلتے ہی بابا جان کو ان کے پاس جانے سے روکا۔ وہ کن اکیوں سے ان لڑکوں کی طرف بھی دیکھ رہا تھا۔

”لیکن احمر وہ اس لڑکی کے ساتھ کیا کر رہے ہیں کیا تم نہیں دیکھ رہے ہو؟“ وہ خود بھی بیٹی والے تھے، اس لیے ان کی غیرت کو گوارا نہیں تھا کہ وہ اس کو ایسے اوباش لڑکوں کے بیچ چھوڑ کر چلے جائیں۔

”بابا جان! ایسی لڑکیاں اپنی مرضی سے گھر سے آئی ہوتی ہیں۔ آپ ان کی وجہ سے فکر مند نہ ہوں۔ اگر انہیں اپنی عزت کی پرواہ ہوتی تو یہ ایسے پٹرے پہن کر گھر سے نکلتی ہی کیوں؟“..... اس نے ان کو بڑا سمجھایا لیکن وہ ان کے پاس انہیں سمجھانے چلے گئے۔

”چھوڑو اس لڑکی کو۔“ انہوں نے اس کا ہاتھ پکڑتے ہوئے پہلے بارعب آواز میں کہا۔ ان کی آواز سنتے ہی وہ ان کی طرف متوجہ ہوئے۔

”کیوں انکل آپ کی بیٹی ہے کیا؟“ اس لڑکے نے ان کا ہاتھ جھٹکا۔

”بدتمیز تجھے کسی نے تمیز نہیں سکھائی۔“ انھوں نے غصے سے اس لڑکے سے کہا۔ اس لڑکے نے پھر اس لڑکی کا ہاتھ پکڑا۔

”آپ جائیں انکل! یہاں آپ کا کوئی کام نہیں ہے۔“ اس لڑکے نے سگریٹ کا دھواں ان کے منہ پر چھوڑا، دھواں ان کے منہ سے ٹکراتا ہوا فضا میں شامل ہو گیا۔ وہ اس کی اس حرکت پہ دانت پیستے رہ گئے اور اپنے غصے کو کنٹرول کرنے لگے۔ احمر پیچھے کھڑا حالات کا جائزہ لے رہا تھا۔ اس حرکت پہ وہ ان کی طرف بڑھا۔ وہ لوگ مسلسل اس سے چھیڑ چھاڑ کر رہے تھے۔ ان سے رہا نہ گیا اور اس لڑکے کو تھپڑ مارنے کی کوشش کی۔ اس سے پہلے کہ ان کا ہاتھ اس کے رخسار تک پہنچتا۔ اس لڑکے نے ان کا ہاتھ پکڑ لیا اور نیچے جھٹکا۔

”انکل! کبھی میرے مام ڈیڈ نے مجھ پر ہاتھ نہیں اٹھایا۔ آپ کیا چیز ہیں؟“ اس نے دانت پیستے ہوئے نشے میں ڈولتے ہوئے ان سے کہا اور ان کو پیچھے کی طرف دھکا دیا۔ وہ لڑکا آنکھوں کی گرمی ان پہ ڈالتے ہوئے انہیں گھور رہا تھا۔ گاڑی میں بیٹھو یہ اسی کی طرف متوجہ تھے۔ یہ منظر دیکھتے ہی احمر تو اسے گھور رہا تھا لیکن اسد پیچھے سے آیا اور اس لڑکے کے منہ پر تھپڑ مارا۔

”بابا جان سے بدتمیزی کرنے کی تمہاری ہمت کیسے ہوئی؟“ اسد نے اس لڑکے کو مارتے ہوئے کہا۔ ان لڑکوں نے بہت ڈرنک کی ہوئی تھی۔ اس لیے وہ اسد کا مقابلہ نہیں کر سکتے تھے۔ اتنے میں بلال بھی گاڑی سے نکل آیا احمر اور بلال کو دیکھتے ہی وہ اپنی گاڑی میں بیٹھے اور وہاں سے فرار ہو گئے۔ اس کے بابا جان نے اپنے کندھوں پر اوڑھی ہوئی چادر اس لڑکی کو دی۔

”بیٹا! اتنی رات کو ایسے لباس میں گھر سے نکلتا ٹھیک نہیں۔“ وہ لڑکی شرمندہ ہوئی۔ اچھا اب گھر جاؤ۔ رات بہت ہو گئی ہے۔“ انھوں نے اس کو رکشہ کرا کر دیا۔ اس لڑکی نے ان کا شکریہ ادا کیا اور وہ اس لڑکی کو اس میں بٹھا کر گاڑی کی طرف چل دیے۔ اسد نے ہونٹ سے نکلنے والے خون کو صاف کرتے ہوئے گاڑی میں بیٹھ کر ڈرائیونگ شروع کی۔

”نہ جانے کہاں سے چلے آتے ہیں ایسے آوارہ لڑکے۔“ مسٹر عثمان نے غصے سے گاڑی میں بیٹھتے ہوئے کہا۔ لاہور میں ویسے تو چہل پہل ہوتی تھی لیکن دسمبر کے مہینے میں آدھی رات کو سڑکوں پر سناٹا چھایا ہوا تھا۔ یہ لوگ بھی گھر کی طرف چل دیے۔

☆....☆....☆....☆

شایان اپنے چھوٹے بھائی کا بے صبری سے گھر آنے کا انتظار کر رہا تھا۔ اس کو فون پہ فون کر رہا تھا لیکن وہ اس کی کال نہیں اٹھا رہا تھا۔ گاڑی کے ہارن کی آواز سنتے ہی وہ گیٹ سے کچھ فاصلے پہ کھڑا ہو گیا۔ ”لگتا ہے آپ دوستوں نے مل کر خوب پڑھائی کی ہے۔“ شایان نے ان تینوں کی حالت پہ نظر ڈالتے ہوئے طنزیہ انداز میں کہا۔ سمیر اور عادل کبیر کو بازوؤں سے پکڑ کر گیٹ سے اندر کی طرف لا رہے تھے۔

”شایان بھائی! آپ سوئے نہیں؟“ کبیر نے لڑکھڑاتے ہوئے پوچھا۔

کیسے آسکتی ہے؟“ لہجے میں طنز کے تیر تھے۔ جوان تینوں کو گھائل کر رہے تھے۔ وہ غصے سے بولتا ہوا کبیر کی طرف بڑھا۔ اس کی حالت دیکھ کر لگ رہا تھا کہ وہ کسی سے مار کھا کر آیا ہے۔ وہ نیم بے ہوشی میں تھا۔ اسے کچھ سمجھ نہیں آ رہا تھا کہ اس کا بھائی اس کو کیا کہہ رہا تھا۔

”کبیر! تمہیں ذرا سی بھی ذمہ داری کا احساس ہے۔ رات کے تین بج رہے ہیں۔ کوئی پرواہ ہے تمہیں، گھر میں ایک جوان بہن موجود ہے۔ اس پہ کیا اثر پڑے گا۔“ اس کو تو اپنا ہوش نہیں تھا۔ اس کی حمایت میں سمیر بولنے لگا۔

”وہ بھائی راستے میں.....“

”تم چپ رہو سمیر! تم دوستوں نے ہی اسے خراب کیا ہے۔“ شایان نے اس کی بات کاٹتے ہوئے کہا۔

”سوچو! اگر ڈیڈ کو یہ پتہ چلا کہ ان کی غیر موجودگی میں ان کا لاڈلہ بیٹا شراب پیئے سڑکوں پہ ایک دوسرے کے ساتھ الجھتے پھرتا ہے تو وہ کیا سوچیں گے؟“


سمیر اور عادل چپ چاپ کھڑے۔ شایان بھائی کی باتیں سن رہے تھے۔ دونوں دوست کبیر کو اس کے کمرے تک چھوڑ کر آئے۔ شایان بھی انہی کے پیچھے تھا۔ ”تم لوگ اب گھر جاؤ، رات بہت ہو گئی ہے۔ میں کبیر کو دیکھ لوں گا۔“ شایان نے ان دونوں کو گھر بھیج دیا۔

شایان فرسٹ ایڈ باکس لے کر آیا اور ماتھے پر لگے خون کو صاف کیا اور مرہم پٹی کی۔

”آخر تم کب سدھرو گے کبیر؟ تمہاری انہی حرکتوں سے ڈیڈ کتنے پریشان ہیں۔ یہ سب ڈھیل مٹی نے دی ہوئی ہے۔ انھوں نے ہی تمہیں سر پر چڑھایا ہوا ہے۔“ کبیر درد سے کراہ رہا تھا۔

”اب تم سو جاؤ۔ کبیر صبح بات کریں گے۔“ شایان نے اس کے ماتھے پہ ہاتھ پھیرا اور اس کے کمرے کی لائٹ بند کر کے باہر چلا گیا۔ شایان اس پہ حتیٰ صرف اس کی بھلائی کے لیے کرتا تھا۔ وہ اس کو صرف اس لیے ڈانٹتا تھا کہ وہ کسی غلط راستے پر نہ نکل جائے لیکن وہ اسی راستے پہ نکل پڑا تھا، جس سے اس کے بڑے بھائی اور ڈیڈ روکتے تھے۔

اس کا بھائی شایان (جو کہ کویت میں سیٹل تھا) اور اس کے ڈیڈ (جو کہ سپین میں اپنا کاروبار سنبھالتے تھے) دونوں کو جب بھی اپنے اپنے بزنس سے فرصت ملتی۔ وہ پاکستان میں چکر لگاتے رہتے تھے۔ اس کی مام نے کبھی اس پہ کہیں آنے جانے کے لیے روک ٹوک نہیں کی۔ گھر میں دونوں کی عدم توجہ کی وجہ سے وہ دوستوں کی صحبت میں رہ کر بگڑ چکا تھا۔ جتنی وہ اس پر سختی کرتا تھا۔ اتنی ہی وہ اس سے محبت بھی کرتا تھا کیونکہ وہ اس کا اکلوتا بھائی جو تھا وہ اس کو تکلیف میں کیسے دیکھ سکتا تھا؟ اس لیے اس نے اس کی مرہم پٹی کی تھی اور اس کے سر پہ شفقت بھرا ہاتھ پھیرا تھا، کیونکہ وہ نہیں چاہتا تھا کہ کبھی کبھار جب وہ پاکستان اپنی فیملی سے ملنے کے لیے آئے تو وہ اپنے بھائی کو ڈانٹ کر جائے۔ اس لیے وہ اس کی ہر غلطی پہ پردہ ڈالتا تھا اور اس کو پیار سے سمجھاتا تھا۔ لیکن اب بات بہت زیادہ بڑھنے لگی تھی اس نے اس کو سمجھانے کا فیصلہ کیا۔



”اسد بھائی اُٹھ جائیں! مجھے کالج سے دیر ہو رہی ہے۔“ حریم نے اسد کا شانہ ہلاتے ہوئے کہا۔

”سو نے دو حریم۔“ اس نے چڑتے ہوئے کہا تھا۔ اسے نیند بہت زیادہ عزیز تھی۔

”بھائی! اٹھیں مجھے جلدی جانا ہے۔“ حریم نے اسد کا کمبل اُتارتے ہوئے کہا۔ ”اب جلدی سے اٹھ کر آ جائیں۔ میں ناشتہ کی ٹیبل پر آپ کا انتظار کر رہی ہوں۔“ اس نے کمبل کو پھر اپنے اوپر لیا، حریم نے اس کا کمبل پھر سے اتارا۔

”حریم کیا کر رہی ہو؟“ اس نے ماتھے پہ شکن ڈالے سائیڈ پہ پڑے کمبل کو اٹھاتے ہوئے کہا۔

”بھائی! آپ کو جگہ رہی ہوں۔ بس جلدی آ جائیں۔“ اسد انگڑائی لیتے ہوئے اٹھا، جمائی لی اور کمبل لے کر پھر سو گیا۔

”السلام علیکم خالہ! آپ کب آئیں؟“ حریم نے کالج کا یونیفارم پہنے ناشتہ کی میز پر بیٹھتے ہوئے کہا۔ ”بس ابھی آئی ہوں۔“

”کیسی ہو؟ حریم بیٹا!“

”میں ٹھیک ہوں۔ خالہ آپ سنائیں۔ حجاب کی شادی کب کر رہی ہیں؟“  
”بس بیٹا چار پانچ مہینوں میں۔“

”شاہ میر بھائی! آپ کا بزنس کیسا چل رہا ہے؟“ اس نے اپنے کزن سے پوچھا۔ جو اپنی امی کے بغل میں ہی بیٹھا تھا۔  
”زبردست“ شاہ میر نے مسکراتے ہوئے کہا۔

”بابا جانی! دیکھیں ناں اسد بھائی ابھی تک نہیں آئے۔ مجھے کالج سے دیر ہو رہی ہے۔“ حریم نے سینڈوچ کو ہاتھ میں پکڑتے ہوئے ماتھے پر شکن ڈالتے ہوئے کہا۔

”حریم بیٹا! تم ایسا کرو۔ شاہ میر کے ساتھ آج کالج چلی جاؤ۔“ یہ سنتے ہی شاہ میر کا دل سینے میں اچھلنے لگا۔  
”انکل میں.....“ شاہ میر نے ہڑبڑاتے ہوئے کہا۔

”ہاں بیٹا تم۔ دیکھو! حریم کو کالج سے دیر ہو رہی ہے اور اسد کو اٹھتے ٹائم لگ جائے گا۔“

”ٹھیک ہے انکل!“ وہ دل ہی دل میں مسکرایا اور گھر سے باہر چلا گیا اور بانیک کے پاس کھڑے حریم کا بے چینی سے انتظار کرنے لگا۔ شاہ میر کی دھڑکن تیز ہونے لگی۔ چہرے کا رنگ اڑنے لگا جب اس نے حریم کو کندھے پہ بیگ ڈالے اپنی طرف آتے دیکھا۔ آج سے پہلے اس نے کبھی بھی حریم کو اپنے ساتھ بانیک پہ نہیں بٹھایا تھا۔ وہ اپنی کار لے کر آیا تھا لیکن وہ حریم کو بانیک پہ بٹھانا چاہتا تھا۔ اس لیے اس نے اسد کی بانیک کی چابی لی تھی۔ اسے سمجھ میں نہیں آ رہا تھا کہ وہ کیا کرے۔ وہ خیالوں میں گم تھا جب حریم نے چنگی بجا کر اسے خیالوں کی دنیا سے باہر نکالا۔

”چلیں شاہ میر بھائی!“ (نہ جانے کب مجھے بھائی کہنا چھوڑے گی۔ کبھی سچ مچ میں اس کا بھائی بن کر نہ رہ جاؤں۔ اس نے بانیک سٹارٹ کرتے ہوئے دل ہی دل میں سوچا۔)

”شاہ میر بھائی! کیا سوچ رہے ہیں؟ اب چلائیں بھی بانیک۔“ یہ شاہ میر کے لیے سب سے بڑا دن تھا کیونکہ آج زندگی میں پہلی بار اس نے بانیک پہ اسے بٹھایا تھا۔ اسے سمجھ ہی نہیں آ رہا تھا کہ وہ اپنی خوشی کا اظہار کس سے کرے اور کیسے کرے؟ اس کو بانیک پر بٹھا کر اسے ایسا لگ رہا تھا جیسے اسے دنیا کی سب سے خوبصورت چیز مل گئی ہو۔ اس کا یہ چند لمحوں کا سفر اس کا سب سے خوبصورت سفر تھا۔ اس کے خیالوں میں اسے پتہ ہی نہیں چلا، کہ کالج بہت پیچھے رہ گیا تھا۔

”شاہ میر بھائی! میرا کالج تو پیچھے رہ گیا ہے۔“

”Oh sorry..... حریم! مجھے پتہ ہی نہیں چلا۔“ اس نے بانیک کو دوبارہ پیچھے کی طرف کیا اور اس کو کالج کے گیٹ پہ اتارنے کے بعد کافی دیر تک وہ کھڑا سوچتا رہا۔ اسے یقین نہیں آ رہا تھا کہ وہ آج سچ میں وہ اسے بانیک پہ کالج چھوڑنے آیا ہے۔ آج اسے پتہ چلا تھا کہ بانیک کا سفر کار سے زیادہ خوبصورت ہوتا ہے۔ جب تک وہ اس کی نظروں سے اوجھل نہیں ہوگئی۔ وہ ادھر ہی کھڑا اسے دیکھ رہا تھا اور پھر مسکراتے ہوئے گھر چلا آیا۔

☆....☆....☆....☆

بھائی صاحب! میں آج آپ کے در پر سوالی بن کر آئی ہوں۔“

”کہا مطلقاً؟“

”بھائی صاحب! اگر میری بہن زندہ ہوتی تو میں سب سے پہلے یہ بات اس سے کرتی لیکن اب وہ اس دنیا میں نہیں ہیں تو میں چاہتی ہوں کہ یہ بات میں آپ سے کروں۔“

”بھائی صاحب! میں شاہ میر کے لیے حریم کا رشتہ مانگنے آئی ہوں۔ بھائی صاحب! اللہ کا دیا سب کچھ ہے۔ گاڑی ہے، اچھا گھر ہے، ماشاء اللہ سے شاہ میر کا بزنس بھی اچھا ہے۔ صرف ایک بہو کی کمی ہے۔ میں چاہتی ہوں حجاب کے ساتھ ساتھ شاہ میر کی بھی شادی کر دوں۔“ بابا جان ایک دم چونک گئے۔ شاید انھوں نے کبھی اس بارے میں سوچا ہی نہیں تھا۔ اس کی جان سے پیاری بیٹی کیا اتنی بڑی ہو گئی تھی کہ اسے کوئی اپنے گھر کی زینت بنائے گا۔ کیا اس کے گھر کی رونق اتنی جلدی ختم ہو جائے گی۔ ایک لمبی خاموشی کے بعد انھوں نے ریحانہ کو جواب دیا۔

”دیکھیے ریحانہ! وہ بھی چھوٹی ہے ابھی بیس سال کی ہی تو ہے۔ میں چاہتا ہوں کہ پہلے وہ اپنا B.A مکمل کرے۔“

”دیکھیے بھائی صاحب! مجھے حریم کی پڑھائی پر کوئی اعتراض نہیں ہے۔ پڑھائی تو وہ شادی کے بعد بھی کر سکتی ہے۔ میں چاہتی ہوں

آپ اس بارے میں سوچیں۔“ یہ کہتے ہی وہ شاہ میر کے ساتھ اپنے گھر چلی گئی اور اس کے جانے کے بعد وہ حریم کے بارے میں سوچنے لگے۔

شاہ میر اپنے کمرے میں بیٹھالیپ ٹاپ پہ کام کر رہا تھا، جب اس کی بہن حجاب اس کے پاس آ کر بیٹھ گئی۔ وہ اپنی شریر مسکراہٹ اس کے چہرے پہ ڈال رہی تھی۔

”کیا بات ہے حجاب؟ آج بھی مجھے بلیک میل کرنے آئی ہو۔“ وہ اپنی بہن کی رگ رگ سے واقف تھا وہ ایسا اسی وقت مسکراتی تھی جب اس کو اپنے بھائی سے کچھ مانگنا ہوتا تھا۔

”میرے پاس آپ کے لیے ایک بہت ہی اچھی گڈ نیوز ہے۔“

”مطلب میں صحیح سمجھا تھا۔ ابھی اس وقت جاؤ، مجھے آفس کا بہت کام ہے۔ کبھی فرصت میں تم سے پوچھوں گا۔“

”وہ حریم۔۔۔۔۔۔۔۔۔۔۔۔۔۔۔۔۔۔۔۔“ حریم کا نام سنتے ہی اس نے لیپ ٹاپ سے نظریں ہٹالیں۔ اس کے دل نے تیزی سے دھڑکنا شروع کیا۔

”کیا حریم؟؟؟؟؟“ وہ بے تاب ہوا تھا۔

”ایسے نہیں۔ پہلے مجھے اچھے سے ریسٹورانٹ سے کھانا کھلانا ہوگا۔ اور ایک گولڈ کی رنگ بھی دینا ہوگی۔“ شاہ میر کام کی زیادتی کی وجہ سے اسے کہیں لے کر نہیں جاتا تھا۔ اس لیے جب بھی اس کو کہیں جانا ہوتا۔ وہ حریم کے حوالے سے اسے کوئی نہ کوئی بات بتا دیتی تھی اور آج تو بات ہی کچھ خاص تھی۔

”اچھا ٹھیک ہے۔ مجھے بتاؤ کیا گڈ نیوز ہے؟“

”ایسے نہیں بتاؤں گی۔ پہلے مجھ سے وعدہ کریں کہ مجھے ریسٹورنٹ میں کھانا کھلائیں گے۔ اور گولڈ کی رنگ بھی دیں گے۔“

.....”اتنی بڑی ڈیمانڈ۔“.....”تو بھائی! بات بھی تو بہت بڑی ہے۔ اتنی بڑی خوشخبری میں ایسے ہی سنا دوں۔“

”اچھا ٹھیک ہے وعدہ کرتا ہوں۔ اب بتاؤ۔“ وہ جو کام میں اتنا مصروف تھا اس کے منہ سے کچھ جاننے کے لیے اس کی ہر بات مان رہا تھا۔

”آپ کو پتہ ہے شاہ میر بھائی کہ آج امی نے خالوجان سے آپ کی اور حریم کے رشتے کی بات کی ہے۔“

کیا واقعی حجاب! شاہ میر نے اپنا لیپ ٹاپ بند کیا اور اپنی بہن کی طرف متوجہ ہوا۔

”ہاں بھائی جان!“

”تو خالوجان نے کیا کہا؟“

”میں کیوں بتاؤں؟“ اس نے ناز و انداز سے کہا۔

بتاؤ حجاب!“.....”نہیں بالکل نہیں“.....

”حجاب! دیکھو تنگ نہ کرو، مجھے بتاؤ خالوجان نے کیا کہا ورنہ میں تمہیں ریسٹورنٹ نہیں لے کر جاؤں گا۔“

”پڑھی لکھی ہوں۔ خالی خولی باتوں پہ یقین نہیں کرتی۔ مجھے پیپر پہ لکھ کر سائن کر کے دیں۔“

وہ غصے سے تلملایا۔ اور اس نے ایک پیپر پہ لکھ کر اس پہ سائن کیے۔

”اب تو بتاؤ میری پیاری سی بہن!“ اس نے اس کے آگے سائن کیا ہوا پیپر رکھا۔ وہ اس پیپر کو دیکھ کر مسکرا رہی تھی۔ ”اب جلدی بتاؤ ورنہ میرا دل بند ہو جائے گا۔“

”نہیں پلیز بھائی ابھی نہیں مرنا، ورنہ میرے لیے یہ پیپر کس کام کا ہوگا؟“ اس نے سنجیدہ ہونے کی ایکٹنگ کی۔ اس نے وہاں ہونے والی تمام گفتگو اس کے گوش گزار کی۔ اس کی بات سنتے ہی اس نے اس کے ہاتھوں سے کاغذ چھینا اور اس کے ٹکڑے کر دیے۔

”یہ کیا تھا؟“ وہ جھنجھلائی تھی۔ ”اب اپنے وعدے سے نہ مکرنا بھائی!“.....

”وہ تو سب مذاق تھا حجاب! حریم سے جب شادی ہوگی تب میں تمہاری یہ ڈیمانڈ پوری کروں گا۔“ یہ کہتے ہی وہ مسکراتے ہوئے پھر سے لیپ ٹاپ میں مصروف ہو گیا۔

”بھائی! یہ بہت غلط بات ہے۔ آئندہ میں آپ کو ایسی کوئی بات نہیں بتاؤں گی۔“ وہ منہ بسورے پاؤں جھٹکتے کمرے سے باہر چلی گئی۔

☆....☆....☆....☆

”یہ تمہیں کیا ہوا کبیر؟ پرسوں رات تو تم اچھے بھلے تھے۔“ نتا شانے سر پر بندھی ہوئی پٹی دیکھ کر کہا۔

”پرسوں رات تمہیں ڈراپ کرنے کے بعد وہ ہمارا کسی سے جھگڑا ہو گیا تھا۔“ کبیر نے چھوٹے سے وقفے کے بعد کہا۔

”تم بھی ناں کبیر! کبھی بھی نہیں بھی جھگڑا کرنے بیٹھ جاتے ہو۔ اچھا اب یہ سب چھوڑو، آج میں نے گھر پر چھوٹی سی پارٹی رکھی ہے۔“ وہ ہمیشہ کبیر سے مسکرا کر بات کیا کرتی تھی لیکن آج اس کی مسکراہٹ بہت خاص تھی۔

”ارٹیکل کس لئے؟ کیا تمہارا آج بڑا دن ہے؟“

”نہیں“ اس کی مسکراہٹ شریر تھی۔

”تو کیا تمہارے مئی پاپا کی ویڈنگ اینورسری ہے؟“

”نہیں۔ تم سوال جواب مت کرو، پس آج ٹھیک دس بجے آ جانا۔ آ کر تمہیں پتہ چل جائے گا۔“ وہ مسکراتی ہوئی چلی گئی۔ وہ اس کی یونیورسٹی فیلو ہونے کے ساتھ ساتھ اس کی بیسٹ فرینڈ بھی تھی۔ اس لیے اس نے اسے منع نہیں کیا اور ٹھیک نو بجے نتاشا کے گھر پہنچ گیا۔ نتاشا کا اسٹیٹس بھی بالکل کبیر کے جیسا ہی تھا۔ اس کا گھر بھی کبیر کے گھر کی طرح خوبصورت اور بڑا تھا۔ اس نے باقی دنوں کی نسبت آج خود کو بہت اچھے طریقے سے تیار کیا ہوا تھا۔ بلیو جینز پہ اس نے ریڈ کلر کا ٹاپ پہنا ہوا تھا۔ ریڈ لپ اسٹک کے ساتھ وہ قیامت ڈھاری تھی اور یہ ساری تیاری اس نے کبیر کے لیے کی تھی۔

”ابھی تک باقی لوگ نہیں آئے؟ کیا میں جلدی آ گیا ہوں۔“ کبیر نے حیرانی سے گھر میں چاروں طرف نظر دوڑاتے ہوئے

پوچھا۔

”نہیں تم بالکل ٹھیک وقت پر آئے ہو۔“ نتاشا نے کبیر کا ہاتھ پکڑا اور اسے ایک کمرے میں لے گئی۔ پورے کمرے کو کینڈلز سے روشن کیا گیا تھا۔ کمرے کے درمیان میں ایک شیشے کی میز پر شمعیں اور گلاس پڑے ہوئے تھے۔ کبیر کو کینڈلز کی روشنی میں نتاشا کی مسکراہٹ عجیب سی لگ رہی تھی۔

”یہ سب کیا ہے نتاشا؟ اور تمہارے ماما پاپا بھی کہیں نظر نہیں آ رہے۔“ کبیر نے کمرے میں کیے گئے انتظام کی طرف دیکھتے ہوئے بڑی حیرانی سے پوچھا۔

”کبیر! حوصلہ رکھو تم بیٹھو تو سہی میں تمہیں بتاتی ہوں۔“ اس کے کہنے پہ وہ ارد گرد نظر دوڑاتا ہوا چیئر پہ بیٹھ گیا۔ نتاشا بھی اس کے سامنے مسکراتے ہوئے بیٹھ گئی۔ کینڈلز کی روشنی میں وہ اسے ہی دیکھ رہی تھی۔ وہ کب سے اس لمحے کا انتظار کر رہی تھی۔ آج جب اس کے والدین کسی تقریب میں شرکت کرنے کے لیے گئے تھے تو اس نے اس موقع کا فائدہ اٹھا کر اسے پرپوز کرنا چاہا۔ نتاشا نے رنگ باکس اس کے سامنے رکھا۔ یہ اچھی طرز کی بنی ہوئی خوبصورت رنگ تھی۔ کبیر کو ایک لمحے کے لیے سمجھ نہیں آیا کہ نتاشا نے یہ سب کچھ کیوں کیا۔ یہ بات سچ تھی کہ دونوں بچپن سے بہت ہی اچھے دوست تھے۔ ان کی فیملیز کے بھی آپس میں اچھے ریلیشن تھے۔ لیکن اس نے کبھی بھی نتاشا کے لیے اس بارے میں نہیں سوچا تھا۔ وہ ایک آزاد پسند تھی۔ خود کو قید کر کے نہیں رکھنا چاہتا تھا۔

”یہ کیا مذاق ہے؟“ کبیر اس کی اس حرکت پہ خفا ہوا اور اچانک کھڑا ہو گیا۔

”کبیر! میں تم سے بچپن سے محبت کرتی ہوں۔ تمہارے بنا نہیں رہ سکتی۔ کبیر! میں تم سے کبھی اپنی محبت کا اظہار نہیں کر سکی لیکن آج میں

کر رہی ہوں۔“ اس نے آنکھیں بند کیں اور مسکراتے ہوئے تین لفظ بولے۔ کبیر کو اس کی اس حرکت پہ بہت غصہ آیا۔

”بس کرو نتاشا! مجھے یہ مذاق بالکل بھی پسند نہیں ہے۔“ اس نے اس پہ چلاتے ہوئے کہا۔

نتاشا کبیر کے قریب ہوتی گئی۔ ”یہ سب مذاق نہیں ہے۔ میں سچ میں تم سے محبت کرتی ہوں۔ مجھے تمہاری عادت سی ہو گئی ہے میں

اب تمہارے بنا نہیں رہ سکتی۔“ اس کی بات سن کر وہ اس سے دو قدم دور جا کر کھڑا ہو گیا۔

”یہ ممکن نہیں ہے نتاشا! میں نے تمہیں ہمیشہ اپنا دوست سمجھا ہے۔ دوست سے بڑھ کر کچھ بھی نہیں۔“ وہ اس سے نظریں چرا رہا

تھا۔ ”تو اب سمجھ لو۔ میں تمہارے لیے صدیوں تک انتظار کر سکتی ہوں۔“ اس نے اس کا رخ اپنی طرف کرتے ہوئے کہا۔

”نتاشا! ہوش میں آؤ، میں نے تمہیں کبھی اس نظر سے دیکھا ہی نہیں۔“ کبیر نے اس کے بازو جھنجھوڑے۔ نتاشا زار و قطار رونے

لگ کر بیٹھ گئی۔ اس کے دل میں اس کی زندگی کا یہ سب سے بڑا لمحہ ابھی تک گزرا تھا۔ اس نے اس کی زندگی کا سب سے بڑا فیصلہ کر لیا تھا۔

’دیکھو کبیر! تم میری اتنی پروا کرتے تھے۔ مجھے مہنگے مہنگے گفٹس دیتے تھے۔ مجھ سے اپنی ہر بات شیئر کرتے تھے۔ مجھے مشکل میں دیکھتے ہی میری مدد کے لیے دوڑے آتے تھے۔ وہ سب کیا تھا؟‘ وہ چلا رہی تھی۔

.....” وہ سب دوستی تھی نناشا! اس کے سوا کچھ بھی نہیں۔“ وہ اپنی شرٹ کا کالر اس کے ہاتھوں سے چھڑواتے ہوئے غصے سے کہتے ہوئے کمرے سے باہر چلا گیا۔ وہ موم بتی کی طرح جل رہی تھی، جیسے آگ کی لوموم کو دھیرے دھیرے پگھلا رہی تھی، اسی طرح وہ بھی آہستہ آہستہ پگھل رہی تھی۔ اندر ہی اندر سلگ رہی تھی۔ کمرے میں موجود ہر چیز اس کی ہتک کا نظارہ کر رہی تھی۔ اس کا جلتا ہوا دل کوئی بھی نہیں دیکھ سکتا تھا۔ نناشا گھٹنے کے بل بیٹھ کر زار و قطار رونے لگی۔

”تم ایسا نہیں کر سکتے۔ کبیر.....“ اس نے چلائے ہوئے کہا۔ اس کی چیخ و پکار سننے والا بھی کوئی نہ تھا کیونکہ نتاشا اپنے والدین کی اکلوتی بیٹی تھی۔ اس کے والدین اپنے دوست کے ہاں پارٹی میں گئے ہوئے تھے۔ کبیر نے غصے سے گاڑی کا دروازہ کھولا۔ ایک پل کے لیے اس کے ہاتھ رک گئے۔

”اسٹوپڈ۔“ اس نے ایک زوردار مکا گاڑی کے اوپر والے حصے میں مارا۔ ڈرائیونگ سیٹ پہ بیٹھ کر وہ اندر ہونے والے واقعات کو یاد کر رہا تھا۔ وہ نتاشا کا دل نہیں دکھانا چاہتا تھا لیکن وہ شادی جیسے بندھن میں بندھ کر اپنی آزادی سلب نہیں کرنا چاہتا تھا۔ اس نے ڈیش بورڈ پہ پڑی ہوئی بوتل اٹھائی۔ اور ڈرنک کرتے ہوئے گاڑی چلانے لگا۔ اس کو نتاشا پر بہت غصہ آ رہا تھا۔ وہ جب جب اس لمحے کو یاد کر رہا تھا۔ وہ اپنا غصہ اسٹیرنگ ویل پہ نکال رہا تھا۔

”ہوں۔۔۔۔۔ محبت۔۔۔۔۔“ اس نے گاڑی کی اسپید بڑھادی تھی۔

☆.....☆.....☆.....☆

جب سے وہ نتاشا کے گھر سے آیا تھا۔ بہت زیادہ پریشان تھا۔ ایک پل کے لیے بھی وہ اس لمحے کو نہیں بھلا پارہا تھا، جب نتاشا نے اس کو پرپوز کیا تھا۔ اس لمحے کو بھلانے کے لیے اس نے سگریٹ نکالا اور اس کو پھونکنے لگا۔ وہ بیڈ سے ٹیک لگائے سموکنگ کر رہا تھا۔ جب اس کے موبائل کی گھنٹی بجی۔ کبیر کو پتہ تھا کہ کس کا فون تھا، اس نے بار بار فون کاٹا اور نتاشا نے بار بار فون کیا۔ بالآخر تنگ آ کر کبیر نے فون ریسیو کیا۔

What is your problem Natasha? رات کا ایک بجایہ۔ تم مجھے کیوں تنگ کر رہی ہو؟“ آگ کا لاوا جو اس کے اندر تھا۔ وہ ایک دم پھٹ پڑا تھا۔

”Try to understand“ کبیر میں تمہارے بغیر نہیں رہ سکتی۔ پلینز..... پلینز..... ایک بار مجھ سے ملنے آ جاؤ۔“ اس نے روتے ہوئے بھرائی ہوئی آواز میں کہا۔ وہ اتنی شدت سے رو رہی تھی کہ اس کی آواز اس کا ساتھ نہیں دے رہی تھی۔

”Are you out of your mind? تم چاہتی ہو کہ آدھی رات کو میں تم سے ملنے آؤں۔“ اس نے تلخ لہجے میں کہا۔

”ابھی اسی وقت میں تم سے ملنا چاہتی ہوں کبیر! پلیز مجھ سے ملنے آ جاؤ۔“ وہ اس سے ملاقات کے لیے گڑ گڑا رہی تھی۔

”ننٹاشا! تم اس وقت ہوش میں نہیں ہو، اور میں بہت زیادہ غصے میں ہوں۔ بہتری اسی میں ہے کہ تم سو جاؤ اور مجھے بھی سونے دو، اگر میرا غصہ ٹھنڈا ہو گیا تو صبح بات کریں گے۔“

”میرے پاس صبح تک کا ٹائم نہیں ہے۔ کبیر!، کیا تم مرنے والے کی آخری خواہش پوری نہیں کر سکتے؟“۔ یہ سنتے ہی کبیر کو اچانک دھچکا سا لگا۔

"What do you mean Natasha!" کبیر بیڈ کی ٹیک چھوڑ کر الرٹ ہو گیا۔ "کبیر! میں نے زہر کھا لیا ہے۔" اس نے



مدہم سی آواز میں روتے ہوئے کہا۔

”دیکھو! مذاق کرنا بند کرو..... اور سو جاؤ مجھے اس وقت نیند آرہی ہے۔“ اسے لگا تھا کہ اسے گھر پہ بلانے کے لیے وہ یہ سب جھوٹ بول رہی ہے۔ کوئی اتنی سی بات کے لیے اپنی جان کیسے دے سکتا ہے۔

”دیکھو کبیر! میں مذاق نہیں کر رہی ہوں۔ میں نے واقعی زہر کھایا ہوا ہے۔ میری بس ایک ہی خواہش ہے کہ میں مرنے سے پہلے تمہارا چہرہ دیکھ لوں، وہ آخری خوبصورت لمحہ مجھے دے دو۔“ اس کا لہجہ التجائیہ تھا۔ وہ سسکیاں لے رہی تھی۔ اس نے زندگی میں بہت سے مذاق کیے تھے لیکن کبھی اس طرح کا بے ہودہ مذاق نہیں کیا تھا۔ وہ اس کو اچھی طرح جانتا تھا۔ وہ اس وقت مذاق نہیں کر رہی تھی۔ کبیر کو جیسے اس کی باتوں پر یقین آنے لگ گیا تھا۔ موبائل پر آواز اور مدہم ہوتی جا رہی تھی۔ ہاتھ میں پکڑا ہوا سگریٹ سلگ رہا تھا۔ جلتا ہوا سگریٹ اس کی انگلی کو چھو گیا تھا۔ اس نے تپش محسوس کی اور اس کو ایش ٹرے میں پھینک دیا۔

”ہیلو نتاشا!“ آواز اور زیادہ مدہم ہوتی گئی۔ وہ جاتے جاتے اپنی محبت کا اظہار کر رہی تھی۔ وہ بار بار مدہم آواز میں کچھ دہرا رہی تھی۔ کبیر کے ذہن میں خطرے کی گھنٹی بجنے لگی تھی۔ کبیر جلدی سے بستر سے اٹھا۔ صوفے پر پڑا ہوا کوٹ اٹھایا اور نتاشا کی طرف نکل پڑا۔ فون ابھی بھی کبیر نے اپنے کان سے لگایا ہوا تھا۔

”ہیلو نتاشا میں آ رہا ہوں۔“ لیکن دوسری طرف سے کوئی جواب نہیں آیا۔ کبیر تیزی سے گاڑی چلا رہا تھا۔ دسمبر کا مہینہ تھا..... سڑکیں سنسان اور ویران تھیں۔ دھند نے پوری سڑک کو اپنی لپیٹ میں لیا ہوا تھا۔ قریب سے گزرتی گاڑی بمشکل نظر آرہی تھی۔ اس لیے اس نے گاڑی کی ہیڈ لائٹ آن کی۔ وہ بڑی مشکل سے نتاشا کے گھر پہنچا۔ گیٹ کھلا ہوا تھا۔ چوکیدار اپنے کوارٹر میں سو رہا تھا۔ سب کچھ ویسے ہی تھا جیسے وہ چھوڑ کر گیا تھا۔

”نتاشا..... نتاشا..... کہاں ہو تم؟“ کبیر اسے بلند آواز سے پکارتا ہوا گھر کے اندرونی حصے میں داخل ہوا۔ بالآخر وہ اسی کمرے میں داخل ہو گیا، جہاں نتاشا نے اسے پر پوز کیا تھا۔

نتاشا زمین پر گری ہوئی تھی۔ کمرے کی چیزیں بکھری ہوئی تھیں۔ کینڈلز سٹینڈ زمین پر پڑے تھے۔ ایسا لگ رہا تھا جیسے نتاشا نے غصے میں کمرے کی ہر چیز کو اپنے اصل مقام سے ہٹا دیا ہو۔ کبیر کمرے کی حالت دیکھتا ہوا تیزی سے بھاگتا ہوا اس کی طرف گیا اور اس کا سر اپنی گود میں رکھا، اور منہ پر تھپکیاں ماری۔ ”نتاشا اُٹھو! میں آ گیا ہوں۔“ نتاشا تھوڑی تھوڑی ہوش میں آئی۔ ایک عجیب سی مسکراہٹ اس کے چہرے پہ در آئی۔ اس کی حالت دیکھ کر اسے سمجھ نہیں آ رہا تھا کہ وہ کیا کرے۔

”تم نے بہت دیر کر دی کبیر!“ اس نے مدہم آواز میں کہا۔

”نتاشا! تمہیں کچھ نہیں ہوگا۔“ کبیر نے اسے گود میں اٹھایا۔ اسے گیٹ بند کرنے کا بھی خیال نہیں آیا تھا۔ وہ تیزی سے گاڑی کی طرف بھاگا اور کار کا دروازہ کھول کر اسے اندر بٹھایا۔ وہ اسے ہسپتال لے جانا چاہتا تھا لیکن تھوڑی دور جا کر نتاشا کی سانس چلنا رُک گئی۔ کبیر کو اس کا جسم بے جان۔

محسوس ہوا۔ اس کی گردن ایک طرف ڈھلک چکی تھی۔ اس کی یہ حالت دیکھ کر اس نے اچانک گاڑی روکی۔ ”نتاشا..... نتاشا.....“ اس نے اسے پکارا، لیکن وہ مر چکی تھی، اس کی روح پرواز کر چکی تھی۔ کبیر کے پیروں کے نیچے سے جیسے زمین نکل گئی، اس کی آنکھیں حیرت سے بڑی ہو گئی۔ اتنی سردی میں بھی اس کے چہرے پہ ٹھنڈے پسینے آرہے تھے۔ اس کی سب سے اچھی دوست اس کی وجہ سے مر چکی تھی۔ وہ اس کے سامنے مردہ حالت میں پڑی تھی۔ ایک ہی لمحے میں اس کے ساتھ گزرا ایک ایک لمحہ اس کی آنکھوں کے سامنے سے گزر گیا تھا۔ اس کا مسکراتا چہرہ، اس کے ساتھ گھومنا پھرنا وہ سارے لمحات کسی فلم کی طرح اس کے ذہن کے پردے پر چل رہے تھے۔ اس کے ہاتھ پاؤں کا پٹنے لگے۔ آنکھوں سے آنسو اس کے رخسار پہ ڈھلکنے لگے۔ وہ سہا ہوا اس کو ہاتھ بھی نہیں لگا رہا

تھا۔ وہ اس کو مردہ حالت میں نہیں دیکھ سکتا تھا۔ اس کے ہونٹوں پہ لگی لپ اسٹک بھی جوں کی توں موجود تھی۔ وہ اس کا ذمہ دار خود کو ٹھہرا رہا تھا۔ وہ یہاں سے بہت دور بھاگ جانا چاہتا تھا۔ وہ اس لمحے کو اپنی زندگی کی کتاب سے پھاڑ دینا چاہتا تھا۔ اس نے ڈرتے ڈرتے اس کے چہرے پہ ہاتھ رکھا۔ ایک موہوم سی امید لیے کہ وہ مذاق کر رہی ہوگی۔ لیکن وہ مذاق نہیں تھا وہ اس کو ایسی سزا دے گئی تھی، جو وہ ساری زندگی کا ٹے گا۔ اس نے بے بس ہو کر سمیر کو فون کیا۔

وہ سمیر کو بار بار فون کر رہا تھا لیکن سمیر اس کا فون ریسیو نہیں کر رہا تھا۔ بالآخر اس کے بار بار فون کرنے پہ اس نے فون ریسیو کیا۔

”ہیلو سمیر!“۔ لہجے میں بلا کا تاسف تھا۔ آواز میں اتنا درد تھا کہ سمیر کی ساری نیند غائب ہو چکی تھی۔ وہ اس کی کانپتی ہوئی آواز سن کر اٹھ بیٹھا۔ ”کبیر! اس وقت کیسے فون کیا۔ اس نے ٹیبل پہ پڑے کلا لکی طرف دیکھتے ہوئے کہا۔ تم گھبرائے ہوئے کیوں ہو؟“

”وہ سمیر.....“ کبیر کچھ بول ہی نہیں رہا تھا۔ اس کی آواز اس کا ساتھ نہیں دے رہی تھی۔ اس کی آواز میں لرزش سن کر وہ بھی پریشان ہو گیا۔

”دیکھو! کبیر مجھے فکر ہو رہی ہے۔ کیا ہوا؟ جلدی بتاؤ۔“

”وہ..... سمیر!..... نتاشا..... وہ نتاشا.....“ کبیر رُک رُک کر کچھ کہنے کی کوشش کر رہا تھا۔ ”کبیر! نتاشا کو کیا ہوا؟“ وہ جھنجھلایا تھا۔

”وہ..... نتاشا مر چکی ہے۔“ اس کے بعد وہ نتاشا کی طرف دیکھ کر پھوٹ پھوٹ کر رونے لگا

اس کی بات سن کر سمیر کی آنکھیں حیرت سے بڑی ہو گئیں۔ نتاشا ان کی مشترکہ دوست تھی۔ اسے کبیر کی بات کا یقین نہیں آیا۔

”دیکھو کبیر! تم نے کوئی ڈراؤنا خواب دیکھا ہوگا۔ تم ایسا کرو، سو جاؤ۔“

”نہیں یار میں نے خواب نہیں دیکھا۔ نتاشا واقعی مر چکی ہے اور اس وقت میری گاڑی میں ہے۔“ بلا کا اشتعال اس کے لہجے میں

در آیا۔

کبیر! کیا بول رہے ہو، مجھے کچھ سمجھ نہیں آ رہا ہے۔ نتاشا کیسے مر سکتی ہے؟ ابھی میں صبح ہی تو اس سے ملا ہوں۔“

”سمیر! میں تجھے فون پہ کچھ نہیں بتا سکتا، تو ابھی نتاشا کے گھر پہنچ، میں تمہیں سب کچھ بتاؤں گا۔“ اس نے تھوڑی سی ہمت اکٹھا کی اور اسے نتاشا کے گھر پہ بلا لیا۔

”او کے یار! تو ٹینشن مت لے۔ میں ابھی پہنچتا ہوں۔“ تھوڑی دیر میں سمیر نتاشا کے گھر پہنچ گیا۔ کبیر نے اس کو اپنی اور نتاشا کے درمیان ہونے والی تمام گفتگو بتائی۔ اس کی باتیں سن کر سمیر بھی افسردہ تھا۔ کیونکہ نتاشا ان کی بچپن سے دوست رہ چکی تھی۔

”یہ تم نے کیا کیا نتاشا؟“ سمیر نے آنکھوں میں آنسو لیے اس سے شکوہ کیا۔

سمیر! اگر مجھے پتہ ہوتا کہ میرے انکار کرنے پہ یہ خودکشی کر لے گی، تو میں اسے کبھی انکار نہ کرتا۔ کاش کہ وہ لمحہ پھر سے آجائے اور میں۔۔۔۔۔“ اب وہ منہ پہ ہاتھ رکھے روئے جا رہا تھا۔ سمیر نے اسے حوصلہ دیا۔

”یہ سب میری وجہ سے ہوا ہے۔“ وہ سمیر کے گلے لگا ہوا تھا۔ سمیر بھی ہونٹوں کو دانتوں سے کاٹتے اپنے آنسو ضبط کر رہا تھا۔

”انکل اور آنٹی کدھر ہیں؟“..... سمیر نے ارد گرد نظر دوڑاتے ہوئے پوچھا۔

وہ پارٹی اٹینڈ کرنے گئے ہیں۔“ اتنے میں نتاشا کے والدین کی گاڑی باہر کی۔

”لگتا ہے انکل آنٹی آگئے ہیں۔“ سمیر نے ہڑبڑا کر کہا۔

”سمیر یار! مجھے بڑی ٹینشن ہو رہی ہے۔ اگر انہیں پتہ چلا کہ سب میری وجہ سے ہوا ہے تو مجھے کبھی بھی معاف نہیں کریں گے۔“ وہ

رورہا تھا۔

”تو فکر نہ کر، میں سب سنبھال لوں گا۔“ وہ اس کا بہترین دوست تھا۔ ایک تسلی دینے کے علاوہ وہ اور کیا کر سکتا تھا۔ دونوں کمرے

سے نکل کر لاؤنج میں آگئے۔

”تم دونوں یہاں کیا کر رہے ہو؟“ رات کے اس پہر وہ ان کو اپنے گھر پہ دیکھ کر پریشان ہو چکے تھے۔

”وہ آصف انکل ہم یہاں..... ہم یہاں..... وہ نتاشا.....“ سمیر کو سمجھ نہیں آ رہا تھا کہ وہ کیسے بتائے کہ ان کی جوان بیٹی نے خودکشی

کر لی ہے۔

”بتاؤ تم دونوں اتنے گھبرائے ہوئے کیوں ہو؟“

”وہ انکل نتاشا.....“ سمیر اچانک بولتے بولتے خاموش ہو گیا۔ اس کے اندر بھی ہمت نہیں تھی کہ وہ انہیں ان کی اکلوتی بیٹی کی

موت کی خبر دیتے۔

”کیا ہوا نتاشا کو؟“ نتاشا کی امی نے اس سے پوچھا۔

”وہ نتاشا مر چکی ہے۔“ سمیر نے ہمت مجتمع کرتے ہوئے سب کچھ بتا دیا۔ یہ سن کر نتاشا کے والدین جلدی سے اس کے کمرے کی

طرف گئے اور اس کو اس حال میں دیکھ کر زار و قطار رونے لگے۔ ان کی چیخوں سے سارا گھر گونج اٹھا تھا۔ انہوں نے اٹھ کر کبیر کا گریبان

پکڑ لیا۔ ”یہ سب تمہاری وجہ سے ہوا ہوگا۔“

”انکل! میں نے کچھ نہیں کیا؟“ کبیر کی آنکھیں بھی اشکبار تھیں۔

”تو پھر یہ سب کیسے ہوا؟“ کبیر نے اپنی اور نتاشا کی تمام گفتگو انہیں بتائی۔

”believe me انکل! میں نے کچھ نہیں کیا۔ مجھے نہیں پتہ تھا کہ نتاشا میرے پیار میں اتنی پاگل ہے کہ اپنی جان.....“ وہ یہ

کہتے کہتے خاموش ہو گیا۔ اس کے ماما پاپا کی چیخوں سے سارا گھر گونج رہا تھا گھر کے ملازم اور چوکیدار بھی اس جگہ پہنچ چکے تھے۔

☆....☆....☆....☆